

५८ पद तुळजादेवीचें

(चाल : माझा कृष्ण देखिला)

आदिश्रीजगदंबा गिरिजा । जानकीरूप धरी ॥ ध्रु. ॥

हरिणामार्गे बळेंचि पिटाळी । तिच्यासाठीं तरू कवटाळी
पडला मायेच्या घोटाळीं । तो मनिं चिंती मदनारी ॥ १ ॥

वाहति नेत्रांतुनि जळधारा । हिंडे धुंडित जंगल सारा
दावा म्हणे मज माझी दारा । हा हा नारी ! हा नारी ! ॥ २ ॥

यास्तव आतां हे विरुपाक्षा । पहाते जाउन त्याची परिक्षा
ऐसी कल्पुनि चित्तिं अपेक्षा । आली वनामधें श्रीगौरी ॥ ३ ॥

आपण जातां दुर वनिं रामा । मार्गे राक्षस येउनि धामा
नेतां मजला श्रीघनश्यामा । झाले वनांतरिं श्रम भारी ॥ ४ ॥

बोले जनकाचा जांवाई । येथें कोठें सांग तुकाई
विष्णुदास म्हणे तुळजाबाई । ये लवलाही, मज तारी ॥ ५ ॥